

9


مطالعہ پاکستان



مقابلے میں اول قرار پانے والی کتاب حکومتِ پنجاب
کی طرف سے تعلیمی سال 2019-2020 کے لیے پنجاب کے
سرکاری سکولوں میں تقسیم کی گئی جیکٹ میں شامل ہے۔


جی۔ ایف۔ ایچ۔ پبلیشورز
اُردو بازار، لاہور





تسلیم پاکستان کے زندگی اور سنت کا منہل ہے۔ دنیا اتنی تیزی سے ترقی کر رہی ہے کہ تعلیمی یونیورسٹیوں میں مطلوبہ پیش رفت کے بغیر ہم نہ صرف اقوامِ عالم سے پچھے رہ جائیں گے بلکہ ہو سکتا ہے کہ ہمارا مام و شان ہی صفحہ، ہستی سے صٹ جائے۔“

قادرِ عظیمِ مولیٰ جنابِ اللہ اکبر (پاکستان 26 جنوری 1947ء۔ کراچی)



قومی ترانہ

پاک سر زمین شاد باد کشوارِ حسین شاد باد
 ٹو نشانِ عزم عالی شان ارض پاکستان
 مرکزِ یقین شاد باد
 پاک سر زمین کا نظام قوتِ اخوتِ عوام
 قومِ ملک سلطنت پاکنده تابندہ باد
 شاد باد منزلِ مراد
 پرچمِ ستارہ و ہلال رہبرِ ترقی و کمال
 ترجمانِ ماضی شان حال جانِ استقبال
 سایہ خدائے ذوالجلال

عرضِ ناشر

یہ کتاب قومی نصاب ۲۰۰۶ اور پختہ نیکیست بیک اینڈ لائگ میٹریز پالیسی ۲۰۰۷ کے تحت میں الاقوامی معیار پر تیار کی گئی ہے اور حکومت پنجاب کی طرف سے سرکاری سکولوں میں جھیل کی گئی ہے۔ اگر اس کتاب میں کوئی تصویر و ضاحث طلب ہو یا متن اور املا و غیرہ میں کوئی غلطی ہو تو اس بارے ادارے کو ضرور آگاہ کریں۔ ادارہ آپ کا شکر گزار ہو گا۔
 می۔ الیف۔ ایچ پیشرز، ۵- اُرزو بازار، لاہور

رابطہ ناشر: 0333-4285894, 0315-4797763, 0347-4663944, 042-37310569, 042-37149315

مطالعہ پاکستان

برائے جماعت نہم

ناشر:



جی۔ ایف۔ ایچ پبلیشورز، اردو بازار، لاہور*

پاکستان کی نظریاتی اساس

(Ideological Basis of Pakistan)

تدریجی مقاصد:

- اس باب کے مطابع کے بعد طلبہ اس قابل ہو جائیں گے کہ وہ: نظریہ کی تعریف، نظریہ کے ماقنہ اور نظریہ کی اہمیت سے واقفیت حاصل کر سکیں۔
- نظریہ پاکستان کا مفہوم، نظریہ پاکستان کی تعریف اور نظریہ پاکستان کی اساس کی وضاحت کر سکیں۔
- 1857ء کی جنگ آزادی کے بعد ہندوستان میں مسلمانوں کی معاشری محرومی کو بیان کر سکیں۔
- دو قوی نظریے کے آغاز اور ارتقا سے آگاہی حاصل کر سکیں۔
- علامہ اقبال اور قائد اعظم کے ارشادات کی روشنی میں نظریہ پاکستان کی وضاحت کر سکیں۔

پاکستان 14 اگست 1947ء کو وجود میں آیا۔ بیسویں صدی میں بہت سی قوموں کو آزادی نصیب ہوئی اور کئی آزاد اور خود مختار ملکتیں دنیا کے نقشے پر ابھریں۔ پاکستان بھی ان میں سے ایک ہے لیکن پاکستان کی بنیاد بالکل منفرد اور جدا گانہ تھی۔ بیشتر ممالک نسل، زبان اور علاقے کی بنیاد پر تخلیق ہوئے۔ پاکستان واحد ملک ہے جو ایک مضبوط نظریے کے سبب وجود میں آیا۔ پاکستان کے نظریے کی اساس دینِ اسلام ہے جو مسلمانوں کی زندگی کے تمام شعبوں میں راہنمائی کرتا ہے۔ اسلامی نظام حیات انسانی زندگی کے تمام پہلوؤں کا احاطہ کرتا ہے۔ یہ معاشرتی، اخلاقی، سیاسی، مذہبی اور معاشری شعبوں کے حوالے سے بنیادی اصولوں کا حامل ہے۔ اسلامی نظام قرآن پاک اور حضور نبی اکرم ﷺ کی سنت اور احادیث پر استوار ہے۔ یہی نظام پاکستان کی بنیاد قرار پایا۔

نظریہ (Ideology)

لفظ ”نظریہ“ کو انگریزی زبان میں آئینہ یا لوجی (Ideology) کہا جاتا ہے۔ نظریے سے مراد ایسا ضابطہ یا پروگرام ہے جس کی بنیاد فلسفہ و تفکر پر رکھی گئی ہو اور انسانی زندگی کے مختلف پہلوؤں مثلاً سیاسی، معاشرتی اور تہذیبی مسائل کے حل کے لیے کوئی منصوبہ بنایا گیا ہو۔

وولد انسائیکلو پیڈیا (World Encyclopaedia) کی تعریف کی روئے:

”نظریہ سیاسی اور تمدنی اصولوں کا مجموعہ ہے جس پر کسی قوم یا تہذیب کی بنیادیں استوار ہوتی ہیں۔“

ڈاکٹر جارج براس (Dr. George Brass) کے الفاظ میں:

”عام زندگی کا ضابطہ یا کوئی پروگرام جس کی بنیاد فکر و فلسفہ پر استوار ہو آئیڈیا لو جی کھلاتا ہے۔“

نظریے کے مأخذ (Sources of Ideology)

درج ذیل عناصر کی وجہ سے لوگوں میں نظریات کی تشكیل ہوتی ہے۔

-1 مشترکہ مذہب (Common Religion)

مذہب بھل چند عبادات کا مجموعہ ہی نہیں ہوتا بلکہ وہ پوری معاشرتی زندگی پر گہرے اثرات رکھتا ہے۔ ہر مذہب نے سماجی تعلقات کو مخصوص نظریات کی روشنی میں استوار کیا مثلاً یورپ نظریہ عیسائیت کے تحت، جاپان نظریہ بدھ مت کے تحت، ہندو نظریہ ہندو ازام کے تحت اور مسلمان نظریہ اسلام کے تحت زندگی بر کرنا چاہتے ہیں۔

-2 مشترکہ نسل (Common Race)

مشترکہ نسل سے مشترک نظریات جنم لیتے ہیں۔ ایک ہی نسل کے لوگوں میں ہمدردی اور اخوت کے جذبات کا پروان چڑھنا عین فطری عمل ہے۔ ہم نسلی ایک مضبوط بندھن ہے جو مشترک نظریات کے باعث انسانوں کو خونی رشتہوں میں مسلک کیے ہوئے ہے۔

-3 مشترکہ زبان اور رہائش (Common Language and Residency)

زبان ہی کے ذریعے لوگ اپنے جذبات و احساسات اور خیالات دوسروں تک پہنچاتے ہیں جس سے نئے نظریات تشكیل پاتے ہیں۔ لوگوں کے طور طریقوں اور نظریات میں یکسانیت کافی حد تک مشترکہ رہائش کا مرہونا منت ہے۔

-4 مشترکہ سیاسی مقاصد (Common Political Purposes)

دور حاضر کی پیش قومیں اپنے مشترکہ سیاسی مقاصد اور سیاسی نظریات کی بدولت اپنی قومی زندگی کی بقا کے لیے آزادی حاصل کرنے کی کوشش میں لگی ہوئی ہیں تاکہ وہ مضبوط قوم کا روبرو پ دھار سکیں۔

-5 مشترکہ رسم و رواج (Common Customs)

ہر دور میں نظریات کی تشكیل میں مشترکہ رسم و رواج کا بڑا عمل دخل رہا ہے۔ مشترکہ رسم و رواج کی وجہ سے لوگوں میں شافتی اور لکری اعتبار سے نظریاتی ہم آہنگی پیدا ہوتی ہے۔

نظریے کی اہمیت (Significance of Ideology)

- ★ انسان ایک مقصد کے تحت دنیا میں آیا ہے۔ بے مقصد زندگی کامیابی سے ہمکنار نہیں ہو سکتی۔ قوموں کے وجود کا پتا ان کے نظریات سے ہوتا ہے۔
- ★ نظریات قوموں میں مقصد کا شعور پیدا کرتے ہیں اور نظریات سے ہی قومیں کامیابی کی منزل سے ہمکنار ہوتی ہیں۔
- ★ نظریہ کی سیاسی، معاشری، یا ثقافتی تحریک کو بنیاد فراہم کرتا ہے۔
- ★ نظریہ انسانی زندگی کا محور اور اس کی قوت محترز کا دوسرا نام ہے۔
- ★ نظریہ انسانی زندگی کے مختلف پہلوؤں کو ظلم و ضبط دیتا ہے۔
- ★ نظریہ انسان کے ایک دوسرے کے ساتھ قومی حقوق و فرائض کا تعین کرتا ہے۔
- ★ نظریہ ایک روح کی مانند ہوتا ہے جو نظر نہیں آتا لیکن اقوام اسی کی بدولت زندہ اور متحرك نظر آتی ہیں۔
- ★ اگر کوئی قوم اپنے نظریے کو نظر انداز کر دے تو اس کا وجود خطرے میں پڑ جاتا ہے اور کوئی دوسرا نظریہ اسے اپنے اندر ختم کرنے کے لیے کوشش ہو جاتا ہے۔

نظریہ پاکستان کا مفہوم (Meanings of Ideology of Pakistan)

پاکستان ایک نظریاتی مملکت ہے جس کی بنیاد ایک فلسفہ حیات پر استوار کی گئی۔ یہ فلسفہ دین اسلام ہے۔ پاکستان کی تمام تر اساس دین اسلام ہے اور اس کا اس سرزی میں پر نفاذ صدیوں تک رہا ہے۔ یہی وہ لامحہ عمل اور جذبہ ہے جو تحریک پاکستان کا موجب بنا۔ نظریہ پاکستان اور اسلامی نظریہ حیات کو ہم معنی قرار دیا جاتا ہے۔ بلاشبہ اسلامی نظریہ حیات، نظریہ پاکستان کی بنیاد ہے۔

بر صغیر میں صدیوں تک مسلمانوں کی حکومت رہی۔ وہ اپنے مذہب کے مطابق آزادانہ زندگی برقرار تر رہے۔ انگریزوں کا راجح قائم ہوا تو اسلام اور مسلمانوں کی آزاد حیثیت کو نقصان پہنچا۔ غیر مسلموں کے اقتدار میں مسلمان مجبور اور محكوم رہے۔ جب انگریزوں کا راجح ختم ہونے لگا تو صاف نظر آرہا تھا کہ بر صغیر پر ہندو اکثریت کی حکومت قائم ہو جائے گی اور مسلمان انگریزوں کی عارضی غلامی سے نجات پا کر ہندوؤں کی داعیٰ غلامی کا شکار ہو جائیں گے۔ سر سید احمد خاں، قادر اعظم محمد علی جناح (صلوات اللہ علیہ، علامہ اقبال (صلوات اللہ علیہ، اور کئی دوسرے مسلم اکابرین نے بر صغیر کے مسلم عوام کے تحفظ، وقار اور آزادی کے لیے کوششیں شروع کیں۔ انہی اکابرین کی کوششوں کے نتیجے میں پاکستان معرضِ وجود میں آیا۔

نظریہ پاکستان کی تعریف (Definition of the Ideology of Pakistan)

ذیل میں نظریہ پاکستان کی مختلف تعریفیں بیان کی گئی ہیں۔

- نظریہ پاکستان قرآن و سنت کے اصولوں پر مبنی معاشرہ کی تخلیق کا نام ہے۔
- نظریہ پاکستان اسلام کے اصولوں پر عمل کرنے اور ایک تجربہ گاہ کے حصول کے لیے سوچ کا نام ہے۔
- نظریہ پاکستان مسلمانوں کی سیاسی، معاشرتی، ثقافتی اور معاشی قدروں کی حفاظت کے لیے کیے جانے والے اقدامات کا نام ہے۔
- ملی شخص کو برقرار رکھتے ہوئے پاکستان میں اسلام کی حکمرانی اور اتحاد بین اسلامیں کی عملی کوشش کا نام نظریہ پاکستان ہے۔
- نظریہ پاکستان ایک ایسی ریاست کے قیام کا نام ہے جہاں عوامی فلاج و بہبود کا خیال رکھا جائے۔

نظریہ پاکستان کی اساس

(Basis of the Ideology of Pakistan)

بر صغیر کے مسلمانوں نے ایک علیحدہ ریاست اس لیے حاصل کی تاکہ اللہ تعالیٰ کے حقیقی اقتدار اعلیٰ کے تصور کو عملی جامہ پہنایا جاسکے۔ اُس ذات عظیم کی برتر اور مطلق قوت کو نافذ کیا جائے اور ایک ایسا نظام رائج ہو جس میں قرآن پاک اور احادیث رسول مقبول صلی اللہ علیہ وسلم پر مبنی اصولوں کو اپنایا گیا ہو۔

اسلام محض عبادات اور رسومات کے مجموعہ کا نام نہیں بلکہ ایک مکمل ضابطہ حیات ہے جو انسانی زندگی کے تمام تقاضوں کو پورا کرنے کی مکمل صلاحیت رکھتا ہے۔ اس میں معاشرت، معیشت، اخلاقیات اور سیاست کے تمام مقاصد کو پورا کرنے کی صلاحیت موجود ہے۔ اسلامی نظام، جدید تقاضوں سے ہم آہنگ ہے اور ہر دور کے لیے مکمل طور پر قابل عمل ہے۔

نظریہ پاکستان اسلامی نظریہ حیات پر مبنی ہے۔ عقائد و عبادات، عدل و انصاف، مساوات، جمہوریت کا فروغ، اخوت و بھائی چارہ اور شہریوں کے حقوق و فرائض جیسی اسلامی اقدار نظریہ پاکستان کی اساس ہیں۔ ان اسلامی اقدار کی تفصیل ذیل میں پیش ہے۔

1 - عقائد و عبادات (Beliefs and Prayers)

پاکستان کے قیام کا مطالبہ کیا گیا تو اس کے پس منظر میں یہ سوچ بھی کارفرما تھی کہ مسلمان اپنے عقائد کے مطابق زندگی گزار سکیں اور عبادات کی ادائیگی میں کوئی رکاوٹ محسوس نہ کریں۔ عقائد میں توحید، رسالت ﷺ، علی اللہ علیہ وسلم وآلہ وآلہ وعلیم، آخرت، ملائکہ اور الہامی کتب پر ایمان لانا شامل ہے۔ ان کے مجموعے کو ایمان کہتے ہیں۔

☆ توحید و رسالت اسلام کا پہلا رُکن ہے۔ توحید سے مراد یہ ہے کہ اللہ تعالیٰ ساری کائنات کا خالق و مالک ہے۔ اس کا کوئی شریک نہیں اور نہ اسی کوئی چیز اس کے علم سے باہر ہے۔ إِنَّ اللَّهَ عَلَىٰ كُلِّ شَيْءٍ قَدِيرٌ (بے شک اللہ تعالیٰ ہر چیز پر قادر ہے) یعنی کوئی شے اس کی قدرت سے باہر نہیں۔ انسان کی حیثیت اللہ تعالیٰ کے نائب کی ہے لہذا مسلمانوں پر اللہ تعالیٰ کے احکامات ماننا لازم ہیں۔ اللہ تعالیٰ کے قادر مطلق ہونے اور انسان کے نائب ہونے کے عقائد سے خود بخود واضح ہو جاتا ہے کہ انسان اپنی طاقت کی حد تک عمل پر قادر ہے لیکن اصل قدرت اللہ تعالیٰ کے ہاتھ میں ہے۔

☆ ”عقيدة رسالت“ کا مطلب تمام رسولوں پر ایمان لانا ہے، دائرہ اسلام میں آنے کے لیے لازم ہے کہ عقيدة رسالت کو دل و جان سے تسلیم کیا جائے اور کسی اعتبار سے اس میں شک و شبہ نہ کیا جائے، حضرت محمد ﷺ کو اللہ علیہ وسلم کو اللہ تعالیٰ کا آخری رسول مانا عقيدة رسالت کا لازمی جزو ہے۔

☆ اسلام کا دوسرا رُکن نماز ہے جس کو مقررہ اوقات کے مطابق ادا کرنا فرض ہے۔ دراصل اقامۃ صلوٰۃ، اقامۃ دین کا وہ نمونہ ہے جس کا ہر روز مظاہرہ ہوتا ہے۔ اللہ تعالیٰ کی اطاعت کا ایسا ہی نظام پورے معاشرے میں قائم ہونا چاہیے۔

☆ اسلام کا تیسرا رُکن روزہ ہے۔ تمام عبادات کی طرح روزہ بھی فرض کا بہترین اظہار ہے۔

☆ چوتھا رُکن زکوٰۃ ہے۔ زکوٰۃ مالی عبادت ہے اور اسلام کے معاشری نظام کی پختگی کا ذریعہ ہے۔ زکوٰۃ کے نظام کی وجہ سے دولت چند ہاتھوں میں اکٹھی ہونے کی بجائے گردش میں رہتی ہے اور معاشرے کے غریب طبقے تک بھی پہنچ جاتی ہے۔

☆ حج اسلام کا پانچواں رُکن ہے جو صاحبِ استطاعت لوگوں پر فرض ہے۔ حج کے موقع پر لَبَيِكَ اللَّهُمَّ لَبَيِكَ

کی پکار مسلمانوں کے اتحاد اور بھائی چارے کی ایسی مثال ہے جو پوری دنیا میں کہیں نظر نہیں آتی۔

2- عدل و انصاف اور مساوات (Justice and Equality)

ایک منصفانہ معاشرے کا قیام عمل میں لاتے ہوئے مسلمانان بر صیرفے عدل اور سماجی مساوات پر زور دیا۔ معاشرے میں ذات پات، رنگ، نسل اور زبان و ثقافت کی تمیز روا رکھے بغیر تمام انسانوں کو برابر درجہ دیے جانے کا عزم کیا گیا۔ ریاست میں سب افراد کے لیے مساوی قانون اور یکساں عدالتی نظام قائم کیا گیا۔ آزاد عدالیہ اور قانون کی حکمرانی عوام میں مساوات اور انصاف کے قیام کی بنیادی شرائط ہیں۔ اسلامی ریاست نے انصاف کی سربندی پر زور دیا۔

حضرت محمد ﷺ نے اس حقیقت کو خطبہ جمعۃ الوداع میں یوں بیان فرمایا ہے: ”اے لوگو! تم سب کا پروردگار ایک ہے اور تم سب آدم کی اولاد ہو۔ پس کسی عربی کو عجمی پر، عجمی کو عربی پر، کسی گورے کو کالے پر اور کسی کالے گورے پر کوئی فوقیت حاصل نہیں۔“

3- جمہوریت کا فروغ (Promotion of Democracy)

اسلامی ریاست اور معاشرے کی بنیاد مشاورت ہے۔ اسلامی معاشرے میں جمہوریت کو فروغ حاصل ہوتا ہے اور عوام کے حقوق کا خیال رکھا جاتا ہے۔ انہیں مساوی درجہ ملتا ہے اور وہ قانون کے دائرے کے اندر رہ کر زندگی گزارتے ہیں۔ قوانین انہیں تحفظ مہیا کرتے ہیں۔ قانون کی نظر میں سب برابر ہوتے ہیں۔ افراد میں رنگ، نسل، ذات پات یا زبان کی بنیاد پر کوئی تمیز روا نہیں رکھی جاتی۔ حکومتی نظام سب لوگوں کی بھلائی کو پیش نظر کر چلا جاتا ہے۔ قائدِ اعظم نے 14 فروری، 1948ء کو بھی کے مقام پر تقریر کرتے ہوئے قیامِ پاکستان کی غرض و غایبیت یوں بیان کی:

”آؤ ہم اپنے جمہوری نظام کو اسلامی اصولوں کے مطابق بنیاد فراہم کریں۔ اللہ ذوالجلال نے ہمیں سکھایا ہے کہ ہم ریاستی امور کو باہم صلاح مشورے سے طے کریں۔“

4- اخوت و بھائی چارہ (Fraternity and Brotherhood)

اسلامی معاشرے میں اخوت و بھائی چارے کو خاص اہمیت حاصل ہے۔ مدینہ منورہ میں جب اسلامی حکومت

بی تو اس میں اخوت و بھائی چارے کی مثال دیکھنے کے قابل تھی۔ آج بھی اسلامی معاشرہ اسی اخوت و بھائی چارے کا مقاضی ہے جو کہ مدینہ متوہہ میں نظر آئی تھی۔ اسلام سے پہلے اس اصول کا فقدان تھا اور لوگ ایک دوسرے کی جان کے دشمن تھے لیکن مدینہ کی ریاست کے وجود سے حضور اکرم ﷺ نے حقوق العباد پر زور دیتے ہوئے شیعوں، بیواؤں اور ناداروں سے مشفقات نہ روئیہ کی تلقین کی۔ آپ نے لوگوں کو ایک ضابطہ حیات دیا تاکہ لوگ آپس میں محبت سے رہ سکیں اور معاشرے میں بھائی چارے کی فضاقائم ہو۔ آپ نے زکوٰۃ اور خیرات کے نظام کو وضع کیا اور شود کو حرام قرار دیا کیونکہ اسلام میں دوسروں کے استھان کی کوئی گنجائش نہیں۔

اخوت اس بات کا درس دیتی ہے کہ آپس میں برادرانہ تعلقات استوار ہونے چاہیں تاکہ کسی کے حقوق سلب نہ ہو سکیں اور نہ ہی کوئی کمزور پر ظلم کرے۔ حضور اکرم ﷺ کا ارشاد ہے کہ مسلمان، مسلمان کا بھائی ہے وہ اس سے خیانت نہ کرے۔ آپ نے کینہ اور حسد سے باز رہنے کا درس دیا۔ لہذا مسلمانوں کو چاہیے کہ وہ اتفاق سے رہیں اور ایک دوسرے کی مدد کریں۔

5- شہریوں کے حقوق و فرائض (Rights and Duties of Citizens)

جب پاکستان کا قیام عمل میں لایا گیا تو ایک طرف شہریوں کے حقوق اور تحفظات کی اہمیت تسلیم کی گئی تو دوسری جانب ان کے فرائض پر بھی بھرپور زور دیا گیا۔ ایک اسلامی معاشرے میں حقوق کے ساتھ ساتھ فرائض کا ذکر بھی خصوصی طور پر کیا جاتا ہے۔ ایک فرد کا حق دوسرے فرد کا فرض بن جاتا ہے۔ حقوق و فرائض کا چولی دامن کا ساتھ ہے۔ یہ لازم و مزدوم ہیں۔ یہ فرائض ادا کر کے ہی ایک فرد حقوق حاصل کرنے کے قبل بتتا ہے۔ فرائض کا تعلق انسان کے ذاتی اور اجتماعی دونوں پہلوؤں سے ہوتا ہے۔ اسلامی ریاست کو حقوق و فرائض کا باہمی توازن ایک کامیاب ریاست بنانا دیتا ہے۔

پاکستان میں اقلیتوں کو تحفظ دینے کی سوچ بھی قیام پاکستان کے مطالبے کے پس منظر میں شامل تھی۔ قائد اعظم نے بھی یہ واضح کر دیا تھا کہ پاکستان میں اقلیتوں کے حقوق کا پورا خیال رکھا جائے گا۔ اسلام کی صورت میں بھی یہ اجازت نہیں دیتا کہ اسلامی معاشرے میں زندگی گزارنے والی اقلیتوں کے جان، مال، عزت اور مذہبی روایات کا تحفظ نہ کیا جائے۔

ہندوستان میں مسلمانوں کی معاشری محرومی

(Economic Deprivation of Muslims in India)

1857ء کی جنگ آزادی ختم ہوئی تو مسلمانوں پر ظلم و ستم کے پھاڑٹوٹ پڑے۔ اگرچہ ہندوؤں نے بھی اس جنگ میں مسلمانوں کا ساتھ دیا تھا لیکن وہ مسلمانوں کو تمام کارروائیوں کا ذمہ دار قرار دے کر خود بری الذمہ ہو گئے۔ مسلم قوم زیر عتاب آئی اور انہیں سنگین تنخ بھلتنا پڑے۔

- 1- انگریزوں نے تعصباً اور مسلم دشمنی کے جذبے کے تحت مسلمانوں کو سرکاری ملازمتوں خصوصاً فوج سے نکال دیا اور ان پر سرکاری ملازمت کے دروازے بند کر دیے۔ مسلمان اپنی قابلیت اور استحقاق کے باوجود کم تراہیت کے حامل ہندوؤں کے مقابلے میں ملازمت سے محروم رکھے جاتے تھے۔

- 2- اکثر مسلمانوں کی جاگیریں چھن گئیں، ان کی جائیدادیں ضبط کر لی گئیں اور بعض مسلمان کسانوں کو زمینوں سے بے دخل کر دیا گیا۔ ان کی جاگیریں اور زمینیں غیر مسلموں کو بطور انعام دے دی گئیں۔ مسلمان، مالک کی وجایے مزارع بن گئے۔ سرید احمد خاں نے مسلمانوں کی حالت زار کا نقشہ یوں کھینچا ہے۔ ”کوئی بلا آسمان سے ایسی نہیں اتری جس نے زمین پر پہنچنے سے پہلے کسی مسلمان کا گھر نہ ڈھونڈا ہو۔“

- 3- مسلمانوں کے کاروبار بند ہو گئے۔ انگریزوں نے ہندوؤں کو خصوصی کاروباری مراعات اور رعائیں دے کر انھیں اپنے ساتھ ملا لیا۔ ہندوؤں نے مقامی تجارت کے میدان میں اپنی اجارہ داری قائم کر لی اور مسلمان تجارت پیشہ لوگ اقتصادی بحران کا شکار ہو گئے۔

- 4- برطانیہ میں صنعتی انقلاب کے نتیجے میں وہاں عمدہ اور ستامال تیار ہونے لگا جو ہندوستان میں درآمد کیا جاتا تھا۔ اس کا نتیجہ یہ ہوا کہ ہندوستان کی دوسری اقوام کے ساتھ ساتھ مسلمانوں کی گھریلو صنعت جس کے پیداواری ذرائع ترقی یافتہ نہ تھے، تباہ ہو گئی۔


- 5- برطانیہ کی صنعتی اشیا تو ہندوستان میں آسکتی تھیں لیکن ہندوستان کی چیزوں کی کمپت نہ برطانیہ میں تھی اور نہ یورپ میں تھی۔ ہندوستان کی یورپی تجارت متاثر ہونے سے لاکھوں افراد بے روزگار ہو گئے جس میں مسلمانوں کی بھی کثیر تعداد شامل تھی۔

دوقومی نظریہ: آغاز، ارتقا اور وضاحت

(Two-Nation Theory: Origin, Evolution and Explication)

بر صغیر میں ہر شخص جو اسلام قبول کرتا تھا وہ اپنے آپ کو معاشرتی اور سیاسی سطح پر مسلم معاشرے اور ریاست سے وابستہ کر لیتا تھا۔ ایسی صورت میں وہ اپنے سابقہ رشتہ کو ترک کر کے اپنے آپ کو ایک نئے سماجی نظام سے جوڑ لیتا تھا۔ اسی بنیاد پر وقت گزرنے کے ساتھ ساتھ مسلمانان بر صغیر کا الگ اور منفرد مزاج پیدا ہوا جو ہر لحاظ سے دوسری اقوام ہند سے مختلف تھا۔ اسی شخص کو اساس مانتے ہوئے دوقومی نظریہ آجا گر ہوا۔

بر صغیر کے تاریخی تناظر میں دوقومی نظریے سے مراد یہ ہے کہ یہاں دو بڑی اقوام آباد ہیں، جن میں سے ایک مسلمان اور دوسری ہندو قوم ہے۔ یہ دونوں اقوام اپنے مذہبی نظریات، اپنے رہنمائی کے انداز اور اجتماعی سوچ میں ایک دوسرے سے بالکل مختلف ہیں۔ ان اقوام کے بنیادی اصول اور رہنمائی کے طریقے ایک دوسرے سے اس قدر مختلف ہیں کہ یہ صد یوں اکٹھا رہنے کے باوجود ایک دوسرے کے ساتھ گھل مل نہ سکیں۔ دوقومی نظریے کی بنیاد پر ہی مسلمانان ہند نے اپنی آزادی کی لڑائی لڑی اور اسی نظریے کو ایک تاریخی حقیقت ماننے کے بعد ہندوستان میں دو الگ الگ ریاستیں، پاکستان اور بھارت کے نام سے وجود میں آئیں۔ یہی تصور نظریہ پاکستان کی اساس ہے۔ دوقومی نظریے کے ارتقا کے سلسلے میں مختلف ادوار کی شخصیات اور ان کے افکار کا مختصر جائزہ ذیل میں پیش کیا جاتا ہے۔



سرید احمد خاں

بر صغیر میں سرید احمد خاں نے سب سے پہلے 1867ء میں بنا رس میں اردو ہندی تازعے کی بنا پر دوقومی نظریے کی اصطلاح استعمال کی۔ سرید نے مسلمانوں کو ایک علیحدہ قوم کہا اور حکومت کو باور کرایا کہ بر صغیر میں کم از کم دو اقوام آباد ہیں۔ ایک مسلمان اور دوسری ہندو قوم۔ مسلمان ہر لحاظ سے ایک علیحدہ قوم ہیں کیونکہ ان کی تہذیب، ثقافت، زبان، رسوم و رواج اور زندگی کا فلسفہ ہندوؤں سے جدا ہے۔ اس نظریے نے مسلمانوں میں سیاسی جذبے کو ابھارا اور ان کو ایسی قیادت دی جس نے تحریک آزادی کو چلا جائشی۔ اسی دوقومی نظریے کی بنا پر ہندوستان تقسیم ہوا۔

☆ ڈاکٹر علامہ محمد اقبال نے مسلمانوں کے لیے الگ ریاست کا تصور پیش کرتے ہوئے کہا کہ مسلمان یہ برداشت نہیں کر سکتے کہ ان کے مذہبی، سیاسی اور معاشرتی حقوق کو سلب کر لیا جائے۔ لہذا میری خواہش ہے کہ مسلمانوں کے لیے پنجاب، سرحد (خیبر پختونخوا)، سندھ اور بلوچستان کو ملکا کر ایک ریاست بنادی جائے۔


☆ چودھری رحمت علی نے جنوری 1933ء میں انگلستان میں قیام کے دوزان اپنے چند ساتھیوں سے مل کر ایک کتاب پچ 'Now or Never' کے نام سے شائع کیا۔ اس کتاب پچ کو ہندوستانی سیاست دانوں میں تقسیم بھی کیا گیا۔ اس کتاب پچ میں مسلمانوں کی علیحدہ ریاست کا نام پاکستان تجویز کیا گیا۔



چودھری رحمت علی

چودھری رحمت علی کا خیال تھا کہ مسلمانوں کی اپنی ایک تاریخ اور تہذیب ہے۔ انھی کی بیان پر ان کی قومیت ہندوستانی ہونے کی بجائے پاکستانی ہے۔ وہ یقین رکھتے تھے کہ مسلمان ایک ایسی قوم ہے جو ہندوستان میں دوسرے بننے والوں سے مختلف ہے۔

☆ قائد اعظم محمد علی جناح "دو قومی نظریے کے زبردست حامی تھے اور وہ ہر لحاظ سے مسلمانوں کو الگ قوم کا درجہ دیتے تھے۔ آپ نے اس سلسلے میں فرمایا: "قومیت کی جو بھی تعریف کی جائے مسلمان اس تعریف کی رو سے الگ قوم ہیں۔ وہ اس بات کا حق رکھتے ہیں کہ اپنی الگ مملکت قائم کریں۔" قرارداد لاہور 23 مارچ، 1940ء کو منظور ہوئی جس میں آپ نے خطبہ صدارت دیتے ہوئے فرمایا: "ہندو اور مسلمان دو علیحدہ مذاہب سے تعلق رکھتے ہیں جو بالکل مختلف عقائد پر قائم ہیں اور مختلف نظریات کی عکاسی کرتے ہیں۔ دونوں اقوام کے ہیروز، رزمیہ کہانیاں اور واقعات ایک دوسرے سے مختلف ہیں۔ لہذا دونوں قوموں کو ایک لڑی میں پرونے کا مقصد بر صیر کی تباہی ہے کیونکہ یہ برابری کی سطح پر نہیں بلکہ اقلیت اور اکثریت کے روپ میں موجود ہیں۔ برطانوی حکومت کے لیے بہتر ہوگا کہ ان دونوں قوموں کے مفادات کو مدنظر رکھتے ہوئے بر صیر کی تقسیم کا اعلان کرے جو کہ تاریخی اور مذہبی لحاظ سے ایک صحیح قدم ہوگا۔"



علامہ اقبال

نظریہ پاکستان اور علامہ اقبال

(Ideology of Pakistan and Allama Iqbal)

علامہ اقبال نے مسلمانوں کو الگ ریاست کا تصور دیا اور اپنی شاعری کے ذریعے ان کو بیدار کیا۔ پہلے پہل آپ بھی ہندو، مسلم اتحاد کے حامیوں میں سے تھے لیکن ہندوؤں کی تنگ نظری اور متعصب روئیے نے جلد ہی علامہ اقبال کو یہ بات سوچتے پر مجبور کر دیا کہ وہ الگ ملک کا مطالبہ کریں۔

★ آپ نے 1930ء میں اپنے مشہور خطبہ ال آباد میں مسلمانوں

کے لیے ایک الگ ریاست کا مطالبہ کیا تاکہ مسلمان اس میں رہ کر اپنے مذہب اور ثقافت کے مطابق زندگی گزار سکیں۔ آپ نے فرمایا:

”مجھے ایسا نظر آتا ہے کہ اور نہیں تو شمال مغربی ہندوستان کے مسلمانوں کو بالآخر ایک اسلامی ریاست قائم کرنا پڑے گی۔ اگر ہم چاہتے ہیں کہ اس ملک میں اسلام بحیثیت تمدنی قوت زندہ رہے تو اس کے لیے ضروری ہے کہ مسلمان ایک مخصوص علاقے میں اپنی مرکزیت قائم کریں۔ میں صرف ہندوستان میں اسلام کی فلاج و بہبود کے خیال سے ایک منظم اسلامی ریاست کے قیام کا مطالبہ کر رہا ہوں۔“

★ علامہ محمد اقبال نے نظریہ پاکستان کے حوالے سے دعویٰ کیا کہ ہندو اور مسلمان ایک مملکت میں اکٹھے نہیں رہ سکتے اور مسلمان جلد یا بدیراپنی جدہاگانہ مملکت بنانے میں کامیاب ہو جائیں گے۔ علامہ اقبال نے بر صیری میں واحد قوم کے وجود کا تصور مسترد کر دیا اور مسلم قوم کی جداگانہ حیثیت پر زور دیا۔ اسلام کو ایک مکمل نظام مانتے ہوئے علامہ محمد اقبال نے واضح طور پر کہا کہ:

”انڈیا ایک بر صیر ہے، ملک نہیں۔ یہاں مختلف مذاہب سے تعلق رکھنے اور مختلف زبانیں بولنے والے لوگ رہتے ہیں اور مسلم قوم اپنی علیحدہ پہچان رکھتی ہے۔ تمام مہذب قوموں کا فرض ہے کہ وہ مسلمانوں کے مذہبی اصولوں اور ثقافتی و سماجی اقدار کا احترام کریں۔“

☆ علامہ اقبال نے فرمایا کہ مسلمان اسلام کی وجہ سے ایک ملت ہیں اور ان کی قوت کا دار و مدار بھی اسلام ہے۔ انہوں نے مسلم ملت کی اساس کے حوالے سے حقیقی تصور اپنے اشعار میں پیش کیا۔

اپنی ملت پر قیاس اقوام مغرب سے نہ کر
خاص ہے ترکیب میں قوم رسول ہائی
آن کی جمعیت کا ہے ملک و نسب پر انحصار
قوت مذہب سے مسکون ہے جمیعت ترقی

☆ آپ نے مسلمانوں کو مذہب اسلام کے ہر پہلو کو اپنانے اور رنگِ نسل کے بتوں کو توڑنے کا مشورہ دیا۔


بتانِ رنگ و بُوکو توڑ کر ملت میں گم ہوجا
نہ تورانی رہے باقی نہ ایرانی نہ افغانی

☆ علامہ اقبال ساری دنیا میں بننے والے مسلمانوں کو ایک ملت تصور کرتے تھے۔ اس لیے انہوں نے نیل کے ساحل سے کاشغرنگ کے مسلمانوں کو حرم کی پابندی کے لیے ایک ہونے کا پیغام دیا۔

ایک ہوں مسلم حرم کی پابندی کے لیے
نیل کے ساحل سے لے کو تباہ کا شغیر

نظریہ پاکستان اور قائد اعظم

(Ideology of Pakistan and Quaid-e-Azam)



قائد اعظم محمد علی جناح ”کے نظریہ پاکستان“ کے مطابق، بر صغیر پاک و ہند کے وہ مسلم اکثریتی علاقوں مثلاً پنجاب، پنگال، آسام، سندھ، سرحد (خیبر پختونخوا) اور بلوچستان کو ملا کر پاکستان بنادیا جائے جس میں یہاں کے لوگ اپنے مذہب اسلام، تہذیب، روایات، اخلاقیات اور معاشیات کے اصولوں کے مطابق اپنی زندگی استوار کر سکیں۔ جہاں مسلمان آزاد ہوں وہاں وہ اپنی اقدار کے مطابق ملک اور حکومت کے نظام کو چلا کیں۔ اس کے ساتھ ساتھ اقلیتوں کو بھی برابر کے حقوق حاصل ہونے چاہئیں۔

قائد اعظم محمد علی جناح

☆ قائد اعظم اسلامی نظام کو پوری طرح قابل عمل سمجھتے تھے اور قرآن پاک کو بنیاد مان کر ملکی نظام کو استوار کرنا چاہتے تھے۔ انہوں نے آل انڈیا مسلم لیگ کے اجلاس منعقدہ 1943ء میں کراچی میں فرمایا:

”وہ کون سارثتے ہے جس سے مسلک ہونے سے تمام مسلمان جدید واحد کی طرح ہیں؟ وہ کون سی چنان ہے جس پر اس ملت کی عمارت استوار ہے؟ وہ کون سالنگر ہے جس سے اس امت کی کشتی محفوظ کردی گئی ہے؟ وہ رشتہ، وہ چنان، وہ نگر خدا تعالیٰ کی کتاب قرآن مجید ہے۔“



☆ مارچ 1944ء میں طلبہ سے خطاب ہوتے ہوئے آپ نے فرمایا:

”ہماراہمہا اسلام ہے اور یہی ہماری زندگی کا مکمل ضابطہ ہے۔“

☆ آپ نے علی گڑھ میں خطاب کرتے ہوئے نظریہ پاکستان کو ان الفاظ میں واضح کیا:

”پاکستان کے مطالبے کا محکم اور مسلمانوں کے لیے جدا گانہ مملکت کی وجہ کیا تھی؟ تقسیم ہند کی ضرورت کیوں محسوس ہوئی؟ اس کی وجہ ہندوؤں کی تنگ نظری ہے نہ انگریزوں کی چال، یہ اسلام کا بنیادی مطالبہ ہے۔“

☆ 11 اکتوبر 1947ء کو حکومت پاکستان کے افسران سے خطاب کرتے ہوئے قائد اعظم نے فرمایا:

”دس سال سے ہم جس مملکت کی تخلیق کے لیے کوشش تھے، خدائے بزرگ و برتر کی مہربانی سے اب ایک حقیقت بن چکی ہے۔ اب پاکستان کا مقصد ہمارے لیے اس کے علاوہ اور کچھ نہیں کہ ہم نے ایک ایسی ریاست بنائی ہے جس میں ہم آزاد افراد کی طرح رہ سکیں، اپنی تہذیب و ثقافت کو ترقی دے پاسکیں اور اسلام کے اجتماعی نظامِ عدل کے اصولوں پر عمل پیرا ہو سکیں۔“

☆ نظریہ پاکستان کی وضاحت کرتے ہوئے قائد اعظم نے ایک بار یوں فرمایا:

”ہم نے پاکستان کا مطالبہ محض زمین کا ملکا حاصل کرنے کے لیے نہیں کیا تھا بلکہ ہم ایک ایسی تجربہ گاہ حاصل کرنا چاہتے تھے جہاں ہم اسلام کے اصولوں کو آزماسکیں۔“

☆ 21 مارچ 1948ء کو ڈھاکہ کے عوام سے خطاب کرتے ہوئے آپ نے فرمایا:

”ہمیں بنگالی، پنجابی، سندھی، بلوجی اور پٹھان کے جھگڑوں سے بالاتر ہو کر سوچنا چاہیے۔ ہم صرف اور صرف

پاکستانی ہیں۔ اب ہمارا فرض ہے کہ پاکستانی بن کر زندگی گزاریں۔ اس کے علاوہ آپ نے اقلیتوں کو مکمل تحفظ دینے اور برابری کے حقوق دینے کا اعلان کیا اور یہی اسلام کی بنیادی تعلیم ہے۔

☆ کم جوالی، 1948ء کو قائدِ اعظم نے سیٹ پینک کا افتتاح کرتے ہوئے فرمایا: ”مغرب کے معاشری نظام نے انسانیت کے لیے ناقابل حل مسائل پیدا کیے ہیں اور یہ لوگوں کے درمیان انصاف قائم کرنے میں ناکام رہا ہے۔ ہمیں دنیا کے سامنے ایک ایسا معاشری نظام پیش کرنا چاہیے جو اسلام کے صحیح تصور مساوات اور سماجی انصاف کے اصولوں پر منی ہو۔“

مشقی سوالات

(حصہ اول)

1- ہر سوال کے چار جوابات دیے گئے ہیں۔ درست جواب پر (✓) کا نشان لگائیں۔

☆ اردو ہندی تازع کب شروع ہوا؟

(الف) 1861ء (ب) 1863ء

(ج) 1865ء (د) 1867ء

☆ اسلام کا پہلا رکن ہے:

(الف) توحید و رسالت (ب) نماز

(ج) روزہ (د) زکوٰۃ

☆ جنگ آزادی کب لڑی گئی؟

(الف) 1855ء (ب) 1857ء

(ج) 1859ء (د) 1861ء

☆ اسلام میں اقتدارِ اعلیٰ کا مالک کون ہے؟

(الف) اللہ تعالیٰ

(ج) صدر مملکت

(ب) پارلیمنٹ

(د) حکومت

☆ قرارداد لاہور (23 مارچ، 1940ء) میں خطیہ صدارت کس نے دیا؟

- (الف) قائد اعظم
 (ب) شیر بگال اے۔ کے نفل الحق
 (ج) مولانا محمد علی جوہر
 (د) لپاقت علی خاں

1930ءیں مسلمانوں کو الگ ریاست کا تصور دینے والی شخصیت ہے:

- (الف) سرید احمد خاں (ب) چودھری رحمت علی
 (ج) سر آغا خاں (د) علامہ محمد اقبال

☆ قیام پاکستان کس صدی کا واقعہ ہے؟

- (الف) اخبار ہویں (ب) انسویں
 (ج) بیسویں (د) اکیسویں

سٹیٹ بینک آف پاکستان کا افتتاح ہوا: ☆

- (الف) کیم جولائی، 1948ء (ب) 5 مئی، 1948ء (ج) 14 اگست، 1949ء (د) کیم اکتوبر، 1949ء

☆ نظریہ پاکستان کی بنیاد ہے:

- (الف) اجتماعی نظام۔
 (ب) ہندو مسلم اتحاد
 (ج) ترقی پسندیت
 (د) اسلامی نظریہ حیات

☆ لفظ پاکستان کے خالق ہیں:

- | | |
|--|--|
| <p>(ب) سر آغا خان</p> <p>(د) سریس احمد خان</p> | <p>(الف) علامہ محمد اقبال</p> <p>(ج) حودھری رحمت علی</p> |
|--|--|

☆ علامہ محمد اقبال نے خطبۃ اللہ آباد کب دیا؟

- | | | | |
|------|-----|------|-------|
| ١٩٣٠ | (ب) | ١٩٢٩ | (الف) |
| ١٩٤٠ | (و) | ١٩٣٣ | (ج) |

☆ اسلام کا تیرارکن ہے:

- (ب) زکوٰۃ
- (الف) نماز
- (ج) روزہ
- (د) حج

2- کالم (الف) کو کالم (ب) سے اس طرح ملائیں کہ مفہوم واضح ہو جائے۔

کالم ب	کالم الف
1867ء	شیٹ بینک کا افتتاح
دینِ اسلام	پاکستان کا قیام
1940ء	نظریہ پاکستان کی اساس
1948ء	اُردو ہندی تنازع
ہیسویں صدی	قرارداد لاہور

- 3 خالی جگہ پڑ کریں۔

☆ پاکستان کے نظریے کی اساس _____ ہے۔

☆ نظریہ سیاسی اور تمدنی اصولوں کا مجموعہ ہے جس پر کسی قوم یا تہذیب کی _____ استوار ہوتی ہیں۔

☆ اگر کوئی قوم اپنے _____ کو نظر انداز کر دے تو اس کا وجود خطرے میں پڑ جاتا ہے۔

☆ نظریہ پاکستان قرآن و سنت کے اصولوں پر مبنی معاشرہ کی _____ کا نام ہے۔

☆ نظریہ پاکستان ایک ایسی ریاست کے قیام کا نام ہے جہاں عوامی _____ کا خیال رکھا جائے۔

☆ اسلامی _____ اور معاشرے کی بنیاد مشاورت ہے۔

☆ پاکستان میں _____ کو تحفظ دینے کی سوچ بھی قیام پاکستان کے مطالبے کے پس منظر میں شامل تھی۔

☆ سرید احمد خاں نے _____ میں سب سے پہلے دو قومی نظریے کی اصطلاح استعمال کی۔

☆ ڈاکٹر علامہ محمد اقبال نے اپنے خطبہ ال آباد (1930ء) میں مسلمانوں کے لیے الگ کا تصور پیش کیا۔

☆ قائد اعظم محمد علی جناح نظریہ کے زبردست حامی تھے۔

(حصہ دوم)

4- مختصر جوابات دیں۔

☆ ”توحید“ سے کیا مراد ہے؟

☆ ان اللہ علی کل شیٰ قدیر کا ترجمہ کیسے۔

☆ عقیدہ رسالت کا کیا مطلب ہے؟

☆ نظریہ پاکستان سے کیا مراد ہے؟

☆ قائد اعظم محمد علی جناح نے سیٹ بینک کا افتتاح کرتے ہوئے کیا فرمایا؟

☆ علامہ اقبال نے مسلم ملت کی اساس کے حوالے سے کیا فرمایا؟

☆ اخوت کے بارے میں حضور اکرم صلی اللہ علیہ وآلہ وسلم کا کیا ارشاد مبارک ہے؟

☆ قائد اعظم محمد علی جناح نے قویت کے بارے میں کیا فرمایا؟

☆ بیضیر کے تاریخی تاظر میں دو قومی نظریے سے کیا مراد ہے؟

☆ پاکستان میں اقلیتوں کے حقوق کے بارے میں قائد اعظم نے کیا فرمایا؟

☆ علامہ اقبال نے اپنے مشہور خطبہ اللہ آباد میں کیا فرمایا؟

☆ نظریہ سے کیا مراد ہے؟

☆ چودھری رحمت علی نے لفظ پاکستان کب تجویز کیا؟

تفصیل سے جوابات دیجیے۔

- 5- ان اسلامی ادار کا جائزہ لیجئے جو نظریہ پاکستان کی اساس ہیں۔
- 6- قائد اعظم کے ارشادات کی روشنی میں نظریہ پاکستان کی وضاحت کیجئے۔
- 7- علامہ اقبال کے ارشادات کی روشنی میں نظریہ پاکستان کی وضاحت کیجئے۔
- 8- دوقومی نظریے کی وضاحت کیجئے۔
- 9- درج ذیل پرنوٹ لکھیے۔

(الف) ہندوستان میں مسلمانوں کی معاشری حالت

(ب) نظریے کے مأخذ اور اس کی اہمیت

عملی کام

☆ قائد اعظم، علامہ اقبال اور نظریہ پاکستان کے حوالے سے اپنے سکول میں ایک تقریری مقابلے کا اہتمام کیجئے۔

